

అపస్వరాలు

ఆఫీసు. పోర్టికోలో బాలామణి కారు ఆగింది. ఆఫీసులో రెడ్ సిగ్నల్ వెలిగింది. ఎక్కడివా రక్కడే.....గవ్ చిప్ గా సాంబారు బుడ్డి.....

పై అంతస్తులో వున్న డైరెక్టర్ గదికి వెళ్లటానికి రెండు దారులున్నాయి. వొకటి పోర్టికోలో నుంచి నేరుగా వెళ్ళేది. మరోటి ఆఫీసంతా ప్రదక్షిణం చేసి వెళ్ళేది.

బాలామణి తన స్ట్రీట్ కేరియర్ తనే మోసుకొంటూ కారిడార్ లో గుండా ఆఫీసు ప్రదక్షిణం చేస్తున్నది.

“బౌల్డ్, గవాస్కర్ బౌల్డ్.....”

అరుపు-గోల --ట్రాన్సిస్టర్ పీక రక్కున నొక్కబడింది.

బాలామణి ముందుకు సాగిపోతూనే వుంది.

“యస్ డియర్, మాట్లాడలేదా, అదొట్టి శూర్పణఖ. ఏమైనా నేను వెళ్లను డియర్. నిన్ను వదిలి నేనుండలేను. ఊ.....”

డిప్యూటీ డైరెక్టర్ సువర్ణకు ఆఫీసుకు రాగానే భర్తకు ఫోను చేయటం అలవాటు. సువర్ణ భర్త ప్లీడరు. బాలామణి తర్వాత ఆఫీసులో సీనియర్ ఆఫీసర్ ఆమె.

తన గదిలోకి వెళ్లివెళ్ళగానే ఫోను ఎత్తింది బాలామణి.

అటు ఆఫీసులోనూ, యిటు యింట్లోనూ కుమారి బాలామణి జీవితం వో క్లిష్టమైన పదబంధ ప్రహేళిక. యాభై అయిదేళ్ల జీవితంలో ఆమె తీసుకొన్న అనేక నిర్ణయాలకు ఎవరికి తోచిన అర్థాన్ని వారు చెప్పుకోవచ్చు. సరైన అన్వయం కుదరదు.

పెళ్లిచేసుకోవాల్సిన వయసులో ఎవరెంత చెప్పినా ససేమిరా చేసుకోనని మొండికేసింది.

చిన్నతనం నుంచి ఆమె స్వభావసిద్ధంగా అంతర్ముఖి-ఇన్ బ్రోవర్డ్. అన్నీ పరిశీలిస్తుంది. కాని పైకి తేలదు.

తన కుటుంబంలో ఎందరికో వివాహాలు కావటం ఆమె చూచింది. అందుకు మధ్య తరగతి కుటుంబాల్లో పెద్దలు పడ్తున్న ఆరాటాలు, బాధలు ఆమెను కదిలించేసేయి.

పెళ్ళిచూపులు-ప్రశ్నలు...వైఫల్యాలు, కొన్ని సార్లు సఫలాలు....కట్న కానుకల బేరసారాలు.... పెళ్ళిళ్లలో మర్యాదలు.....కొట్లాటలు.....అలకలు.....అళ్లుళ్లకు అల్లెలు.....పురుళ్లు.....బాలసారెలు..... భార్యాభర్తల మధ్య కొట్లాటలు..... విడాకులు.....పుట్టిళ్లకు పునరాగమనాలు....కోర్టులు....కేసులు.

ఆ అనుభవాలు ఆమెకెన్నో గుణపాఠాలు నేర్పేయి.

బాలామణి వంతు వచ్చింది- చివరికి. వరాన్వేషణ ఆరంభం....

“నేను పెళ్లి చేసుకోదల్చుకోలేదు”

“ఏం? ఎందుకు చేసుకోవు?”

“ఏం? ఎందుకు చేసుకోవాలి?”

“అది సహజం. అందరూ చేసుకోటంలా”

“చేసుకొంటున్నారు, కానీ సహజంగా కాదు. అసహజంగా. అందుకే జీవితాల్లో అన్నన్ని అపస్వరాలు....”

“ సంసారమన్నాక చిన్న చిన్న సమస్యలు తప్పవు. అంత మాత్రం చేత పెళ్లి చేసుకోననటం... ఏం చోద్యం? పైగా ఆ భగవంతుడు ఎవరి కెలాంటి జీవితం రాసి పెట్టేడో! నువ్వు బాధలు పడ్డావని రూలేమిటి?”

“పడనన్న రూలు కూడా లేదుగా? నా మానాన నన్ను వదిలెయ్యకూడదూ? మీకెందుకీ ఆరాటం? బాధ?”

“నువ్వు చేసుకోకపోతే నీ చెల్లెళ్ల నెవరు చేసుకొంటారే! అంతా మమ్మల్ని ఏమంటారు? మన కుటుంబ పరువు..... ఆలోచించవద్దా?”

అదీ విషయం. తన సుఖం కాదు వాళ్లకు ముఖ్యం. అదో సామాజిక కంపల్షన్. మొక్కుబడి!

“చీచీ..... ఏం పెళ్లిళ్లు? ఏమి సంసారాలు? ఏమి వ్యవస్థ?”

పెళ్లిని వాయిదా వేస్తూనే వచ్చింది. యీలోగా చదువు.... ఉద్యోగం.... సంపాదన.... తండ్రి రిటైర్మెంట్..... తమ్ముళ్ల చదువులు..... చెల్లెళ్ల పెళ్లిళ్లు.... కుటుంబ సమస్యలు... ఆఫీసులో ఛాలెంజ్.....

ఆమె వివాహ సమస్య ఎన్నడో పాతబడి పోయింది. యిప్పుడది సమస్యేకాదు.

“అమ్మా బాలా. యీడు మించి పోతోంది. పెళ్లి చేసుకోరాదూ?”

లాంఛనం మాటలు అవి.

“చూద్దాంలేనాన్నా. అయిన ఆలస్యం ఎలాగూ అయిందిగా? యిప్పుడిక తొందరేం?”

తల్లిదండ్రులు ఆమె చేతి మీద గుండా పోయారు.

ఏదో తృప్తి! మనిషిగా, కుటుంబ సభ్యురాలిగా తన పాత్ర తను నిర్వహించానన్న ఆనందం! ఒంటరితనం ఆమెను బాధించలేదు.

ఆమె ఆఫీసరయింది. డబ్బు బాగానే కూడ బెడ్తోంది.

“బాలా. వొంటరిగా ఎలా వుంటావే! పెళ్లిడు దాటిపోయిందాయె. పోనీ నా కొడుకును పెంచుకోరాదూ? సోదరుడి కొడుకు దత్తతకు పనికిరాడన్న రూలేం లేదులే”

పెద్దన్నతో ఆరంభమయిన ఆ జాడ్యం క్రమంగా దూరపు బంధువులకూడా విస్తరించింది. తనకి

వొంటరితనం హాయిగా వుందని, పెంచుకొనే ఆలోచన లేదని తెగేసి చెప్పింది. అయినా వారి ఆశ చావందే? నీతి బోధలు....ధర్మ మీమాంసలు....వుపన్యాసాలు....నాటకాలు.....నిరలు.....వలలు.....

చీచీ.....ఏం జనం? ఏం బంధువులు?

భౌతికపరమైన సుఖాలను మించి ఆలోచించలేరేం? తన సుఖం....తృప్తి...చీ.....వీరికి చెప్పటం దండుగ.

“నేను వోవ్యక్తిని ప్రేమించాను. పెళ్ళిచేసుకోబోతున్నాను” యాభయ్యోపడిలో ఆమె నిర్ణయాన్ని విని ముక్కున వేలేసుకొన్నారు జనం!



ఫోను రింగు అవుతే భర్త నుంచే ననుకొని ఎత్తింది సువర్ణ. కానీ డైరెక్టర్ బాలామణి!

సెక్రటేరియట్లో మీటింగుకు వెళ్ళి లేటుగా వస్తానందిగా? అప్పుడే వచ్చిందేం? అసలేప్పుడు వచ్చిందో? కొంపతీసి తను మధుతో ఫోనులో మాట్లాడుతుండగా....

కోపం....రోషం..అసూయ...

ఆమె ఫోనులో బాలామణి మాటల్ని వింటోంది. కాని మనసు...

ఆఫీసు విషయాల్లోనే కాదు- అన్ని విషయాల్లోనూ బాలామణికి ఏంటీ థీసిస్ సువర్ణ.

సువర్ణ పెద్దమనిషి అయిన దగ్గరి నుంచి 'పెళ్ళి పెళ్ళి' అని కలవరించేది. పెద్దవాళ్ళు ఆమె కోరికను తీర్చలేకపోవటంతో ఆమె పురుషులతో స్నేహాలు చేసింది. ఆ స్నేహాలు ఆమె పెళ్ళికి తోడ్పడలేదు. కానీ డైరెక్ట్ గా ఆఫీసర్ కావటానికి ఉపయోగపడ్డాయి.

ఆప్పటికే ఆఫీసులో ఆఫీసరయిన బాలామణితో స్నేహం చేసింది ముందు. కానీ ఆమె పురుషులపట్ల, వారితో స్నేహాలపట్ల, వారి కబుర్లపట్ల, పెళ్ళిపట్ల శ్రద్ధ చూపించేది కాదు. ఎంత సేపూ....పని.....పని.....బోర్....

బాలామణికి సెక్స్ వాంఛే లేదని ప్రచారం చేసింది. ప్రేమ, పెళ్ళి అని ఉపన్యాసాలిస్తూ వున్నట్లుండి మధుసూదన్ ని పెళ్ళి చేసుకుంది. మధుసూదన్ లాయర్. రెండో పెళ్ళివాడు. అందగాడూ కాదు. పెద్ద ఆస్తిపాస్తులూ లేవు. అయినా సువర్ణకు అతడిని గురించి గొప్పలు చెప్పుకోవడానికి ఎక్కడ టయిమ్ చాలేది కాదు.

“మిస్ బాలామణిగారూ, మీరు నాకోసాయం చేయాలి. చేస్తారు తప్పదు. నాకు ఇన్ స్పెక్షన్ పడింది. మీకు తెల్సుగా-మిస్టర్ మధు నేను లేనిదే వుండలేడండీ. లామేరేజ్ కదా!”

అలాంటి అభ్యర్థనలు బాలామణికి కొత్తకాదు. సంవత్సరానికి ఆరునెలలు టూరు చేయాల్సిన బాధ్యతగల ఉద్యోగాలు వారివి.

పురుషులతో సమానహక్కులు అంటూ స్త్రీలు ఉద్యోగాలకు ఎగబడుతున్నారు. కానీ పురుషులతో పాటు సమాన బాధ్యతలను స్వీకరించాల్సి వచ్చేసరికి స్త్రీత్వాన్ని అడ్డం పెట్టుకుంటారేం?

కొత్తగా పెళ్లయిందని, భర్త వదలి వుండలేడని, గర్భవతి కావడం, పిల్లలు, వాళ్ల జ్వరాలు అత్తమామల సేవ.....స్త్రీలు టూరుకు వెళ్లడానికి అన్నీ సమస్యలే.

“క్షమించండి సువర్ణగారూ. డ్యూటీ యీజ్ డ్యూటీ. మీ డ్యూటీని నన్ను చెయ్యమనటం భావ్యమా?

“అదేమిటండి? ఆ మాత్రం అడ్జెస్ట్ చేసుకోకపోతే ఎలా? మీకు టూర్లు అలవాటు. పైగా ఒంటరివారు. ఎక్కడవుతేనేం? కాగా టూర్లకు వెళితే టి.ఎ.డి.ఎలు వస్తాయిగదా? చేదా?”

బాలామణి మనసు కలుక్కుమంది. పెళ్ళికాని వారు, పెళ్ళయినవారికి బదులుగా టూర్కెళ్ళడం రూల్ అన్నట్లు మాట్లాడుతుందేం?

బాలామణి మొండికేసింది. సువర్ణ వూరుకో లేదు. డైరెక్టరుకి తనబాధ చెప్పుకుంది. ఆయన దగ్గర ఆమెకు చనువు జాస్తి.

“మిసెస్ సువర్ణగారికి పాపం ఏవో బాధలున్నాయట మిస్ బాలామణిగారూ. ఒక ఆఫీసులో వాకే కేడర్లో పనిచేస్తున్నారు. ఆ మాత్రం అడ్జెస్ట్ చేసుకోకపోతే ఎలా మిసెస్ బాలామణిగారూ?” డైరెక్టరు పిల్చి అన్నాడు.

అదే పిటీ. పురుషులు కూడా పెళ్లయినవారి పట్ల జాలి చూపుతారు. ఎక్కడలేని ఔదార్యం ప్రదర్శిస్తారు.

“సర్. పెళ్ళికాని స్త్రీలకు కుటుంబ బరువులు బాధ్యతలు ఉండవనా మీ ఉద్దేశ్యం? జినైన్ కేసెస్లో అడ్జెస్ట్ చేసుకొంటున్నానుగదా? కానీ మన ఆఫీసులో కొందరికది రొటీన్ అయిపోయింది. వివాహమైన స్త్రీలు టూరులకు వెళ్లకపోవటం తన హక్కు అయినట్లు భావిస్తున్నారు. వివాహంకాని స్త్రీల విధిగా భావిస్తున్నారు. యీ ఆచారం రూల్గా మారటం నాకిష్టం లేదు. అంతగా గృహబాధ్యతలకి ప్రాధాన్యత నిచ్చే స్త్రీలు ఆఫీసులోనే వుండే మరో చిన్న పోస్టుకు డిమోషన్ని కోరుకోవచ్చుగా?”

యింత తెగేసి చెప్పినా సువర్ణలాంటి వారి ధోరణి మారనిదే! బాలామణికి వారి స్థానంలో టూర్లు తప్పందే?

విసిగిపోయిన బాలామణి వో రోజు ఆప్రకటన చేసింది

” నేనో వ్యక్తిని ప్రేమించాను. పెళ్ళి చేసుకోబోతున్నాను.”

రిటైర్ కాబోయే వయసులో పరిణయమా?

ఆలోచనలోవుండే సువర్ణ ఫోను క్రెడిట్ చేసింది

యింతలో తనని బాలామణి రమ్మని పిల్చిన విషయం గుర్తుకొచ్చి లేచింది. ఎంతైనా డైరెక్టర్ ఆమె

ఆమధ్య ఎప్పడో పదవీ విరమణ వయసును యాభై అయిదు నుంచి యాభై ఎనిమిదికి పెంచారు.

లేకుంటే తాను డైరెక్టర్ అయ్యేది యీపాటికి. అయినా డైరెక్టర్ తాను ఎంత చెప్తే అంత కనుక ఆమె అంతగా విచారించలేదు. డైరెక్టర్ ఆమధ్య ఏదో ప్రమాదంలో చనిపోయాడు. ఆరు నెలల క్రితం రిటైర్

కావాల్సిన బాలామణి డైరెక్టరు అయింది. ఎంత ఘోరం?

డైరెక్టరు కాగానే బాలామణి ఆఫీసులో పద్దతులన్నింటిని మార్చేసింది. పంక్తువాలిటీ. . . క్రమశిక్షణ. . . ప్రాప్ట్ ఏక్షన్. . .

రూలు ప్రకారం ఎలాంటి విచక్షణల్ని చూపకుండా అందరికీ ఇన్ స్పెక్షన్ లకి వేసింది. . . నో ఎక్స్ ప్లెన్ షన్. . . నో అడ్ జెస్ట్ మెంట్స్. . .

ఆ ఆర్డర్ ప్రకారం సువర్ణ ఎల్లుండి టూర్ కి వెళ్ళాలి

అమ్మా! తను వెళ్తే యింకేమైనా వుందా? మధు తన కొంప కూల్చేయడూ? దగ్గర వుంటేనే యిలా వుందే?

“కమిన్ మిసెన్ సువర్ణా. టేక్ యువర్ సీట్. వన్ మినిట్” అంటూ లేచి బాత్ రూమ్ లోకి వెళ్ళింది బాలామణి.

పెళ్ళి చేసుకోవందుకు బాలామణి నిజంగా బాధపడటం లేదా? నిండుకుండలా, అంత సీరియస్ గా ఎలా వుండగలుగుతున్నదామో!

అప్పుడప్పుడో ఆమె తాను పెళ్ళి చేసుకొంటానని ప్రకటిస్తే తనెంత హేళనగా మాట్లాడింది? కానీ ఆమె రిటైర్ మెంట్ దగ్గరపడ్తున్నా ఆ వూసే ఎత్తలేదు. ఆఫీసులో వారికి, బంధువులకి ఎవరికి ఆమె ధోరణి అర్థం కాలేదు.

“ఏమిటే బాలా? యిప్పుడు పెళ్ళేమిటి? మేం నలుగురిలో తలెత్తుకో తిరగాలని లేదా నీకు? అసలేమిటే నీ వుద్దేశ్యం” బంధువులు పొడిచారు.

“మేడమ్. ఏకంగా రిటైర్ మెంట్ డేనాడే మీ మేరేజ్ ఫంక్షన్ ని ఏర్పాటు చేయమంటారా? ఖర్చు కల్పి వస్తుందిగా?”

ఏమి ఎగతాళి చేసింది తను? నవ్విననాపచేనే పండిందా?

ఆమె డైరెక్టర్ అయింది. ఆఫీసులో టెర్రర్ అందరికీ ఆమె.

ఇన్ స్పెక్షన్ తప్పించుకోవాలంటే తనకున్న వొకే వొక్క ఆశ ఆమె. తన సాంసారిక జీవితాన్ని వున్నదున్నట్లు చెప్తే?

“ఏదో చెప్పాలన్నారు మిసెన్ సువర్ణా. చెప్పండి”

“మేడమ్. మీపట్ల నేను మొదటి నుంచి అనుచితంగానే ప్రవర్తించాను. వివాహం చేసుకొని నేనేదో పెద్ద సుఖపడిపోతున్నట్లు మిమ్మల్ని ఎగతాళి చేసేను. కానీ మేడమ్. మేము బహిరంగంగా ప్రదర్శించుకొనే ప్రేమంత వొట్టి బూటకం. నా భర్త, నేనెన్నెన్నో గొప్పలు చెప్పుకొంటానే, ఆ మధు వొట్టి తిరుగుబోతు, తాగుబోతు. డబ్బు కోసం నన్ను చేసుకొన్నాడు. నన్ను శారీరకంగా, మానసికంగా హింసించడం అతనికి సర్దా. అయినా ఆ భర్తను నేను వదలలేను. నా బలహీనత తెల్పుకొని విడాకులిస్తానని బెదిరిస్తుంటాడు.

నేను నాలుగు రోజులు వూళ్ళో లేకపోతే నన్ను అన్ని విధాలా అతను అన్యాయం చేస్తాడు మేడమ్. అతనికి కాపలా కుక్కను నేను. కరుస్తానని బెదిరిస్తూ అరుస్తుంటేనే మాదాంపత్యం యీ మాత్రంగానైనా సాగుతోంది. అసలు విషయాన్ని మభ్యపెట్టుకొని యిన్నాళ్ళు అతిశయాలు ప్రదర్శించాను మేడమ్, కానీ నాకు సుఖం లేదు. లేకపోయినా నాకు సంసారం కావాలి. నా సంసారాన్ని నిలబెట్టండి మేడమ్."

సువర్ణ తలమీద చెయ్యి పడింది. వాత్సల్య హస్తం అది!

"ఆల్ రైట్ మిసెస్ సువర్ణా. నా ప్రిన్సిపిల్ మీకు తెల్పు. మీ స్థానంలో మరొకరిని వెళ్ళమని నేను అడగను. కానీ మీ స్థానంలో నేనే ఇన్స్పెక్షన్ కు వెళ్తాను. నా అబ్సెన్స్ లో మీరు ఇన్ ఛార్జ్ డైరెక్టర్ గా వుంటారు. ఓ.కె.....?"

మే.....డమ్....." మాటల్లో పాటు సువర్ణ మనసూ తడబడింది.



"రిటైర్మెంట్ ఏజ్ ని యాభై ఎనిమిది నుంచి ఏభై అయిదుకు తగ్గించారు" రేడియోలో వార్త వినగానే సువర్ణ గుండెల్లో ఆనందం.

బాలామణి రిటైరవుతుంది. తను డైరెక్టర్ అవుతుంది.

కానీ తన రిటైర్మెంట్ కూడా మూడేళ్ళు ముందుకు జరిగినట్లే గదా? గుండె కృంగింది. బాలామణి గుర్తుకొచ్చింది. జాలి-

"డ్యూటీ యీజ్ గాడ్" అనుకొనే వ్యక్తి. ఒంటరి. ఉద్యోగం తోడు కూడా పోతే ఎంత బాధ?

"ట్రీంక్.....ట్రీంక్....."

బాలామణికి హార్ట్ ఎటాక్, హాస్పిటల్ లో అడ్మిట్ చేశారు.

సువర్ణ వెళ్ళే సరికి ఇన్ టెన్ సివ్ కేర్ యూనిట్ లో ఆమె ప్రాణంతో కుస్తీ పడ్తోంది. చూడాలంటే కాస్పేషు ఆగాలి.

బాలామణి యిమ్మన్నదని ఎవరో వో కవరు యిచ్చి వెళ్ళారు. ఆ కవరు చించి చదివేలోగా చూడటానికి పిలుపు వచ్చింది.

రిటైర్మెంట్ వార్త క్రియేట్ చేసిన షాక్ ను తట్టుకోలేక పోయిందని బాలామణిని చూస్తేనే తెలుస్తోంది.

"మేడమ్. ఐయామ్ సారీ మేడమ్. నాట్ ఫర్ యు, బట్ ఫర్ ది గవర్నమెంట్. కానీ జీవితంలో మీరు, వాంఛల్ని, వాంటరితనాన్ని, ప్రలోభాలని, విమర్శల్ని, ధైర్యంగా ఎదుర్కొని జయించిన వారు. మీకు యీ రిటైర్మెంట్ వొక లెక్కా? డోంట్ వర్రీ....."

పేలవంగా నవ్వుతూ దగ్గరికి రమ్మని తలాడించింది బాలామణి.

“హఠాత్తుగా రిటైరవుతే నా భర్తకు దూరమైపోతానని భయపడ్డాను సువర్ణా. యిప్పుడు ఆ భయం లేదు. ఎందుకంటే మృత్యువు నన్ను కౌగిలించుకొంటోంది.”

“మీరు పెళ్ళి చేసుకొన్నారా?”

“ఊ.....ఎప్పుడో.....చిన్నతనంలో.....గాఢంగా ప్రేమించి.....”

“మరి.....మీరా మధ్య.....”

“ఓ! అదా? రెండో వివాహం చేసుకొందామనుకొన్నా, ఏర్పాటు కూడా చేశాను. కానీ రిటైర్మెంట్ ఏజ్ని యాభై ఎనిమిదికి పెంచారు కదా అప్పుడు? విఫలమయింది. హఠాత్తుగా రిటైరవుతే నన్నిప్పుడెవరు చేసుకుంటారు చెప్పు?”

బాలామణికి షాక్తో పాటు మతి భ్రమణం కాలేదుగదా?



బాలామణి అంత్యక్రియలు ముగిసేక ఆఫీసు కొచ్చింది సువర్ణ. తల్చుకొంటే ఆమెకంతా చిత్రంగా వుంది. ఎంతలో ఎంత మార్పు?

ఆస్తిలో వొక్క పైసా బంధువర్గానికి యివ్వలేదు బాలామణి. మనసుపెట్టి, నిజాయితీతో చిత్తశుద్ధితో పనిచేసే వారికి, వారి కుటుంబాలవారికి సహాయనిధి ట్రస్టు నేర్పాటుచేసి ఆస్తంతా ఆ ట్రస్టుకు యిచ్చేసింది. దాంతో బంధువర్గంలో పెద్ద గొడవ. కర్మ చేయలేదు.

“జీవితారంభంలో నేను పెళ్ళి చేసుకోనంటే నిందించారు. జీవితాంతంలో చేసుకొంటానంటే నిందించారు. రెండుసార్లు నన్నెవరూ అర్థంచేసుకోలేదు. ప్రేమించలేదు. ఆస్తిని పంచి ప్రేమల్ని కొనుక్కోటం నాకిష్టం లేదు.”

ప్రేమ! పెళ్ళి!

బాలామణికి అసలు పెళ్ళయిందా? కాలేదా? కవరుచించి వుత్తరం చదవసాగింది సువర్ణ.

“సువర్ణా”

జీవితంలో వివాహం వో భాగమే కానీ అదే జీవన సర్వస్వం అనుకోకూడదు. అలా అనుకొంటే జీవిత విలువల నెన్నింటినో విస్మరిస్తాం. పెళ్ళి నా జీవితంలో భాగం కూడా కాలేదు. అందువల్ల నేనేదో నష్టపోయానన్న భావనా నాకు కలుగలేదు. కానీ నా చుట్టు పక్కనున్న సమాజ సభ్యులు పెళ్ళి చేసుకోనందుకు నేను విచారపడేలా చేసేరు. అపస్వరాలు పాడేరు.

అవును సువర్ణా, యాభై ఏళ్ళు దాటేక పెళ్ళి చేసుకోనందుకు నేను విచారించటం ఆరంభించాను. ఎందుకంటే-

పెళ్ళి చేసుకొని వున్నట్లయితే బంధువర్గం నా ఆస్తి కోసం నక్కల్లా, డేగల్లా పొంచి వుండేవారు కాదు గదా? దత్తత అంటూ నా ప్రాణం తీసేవారు కదా?

ఆఫీసులో మాత్రం? నాకు రెండు రకాల హోదాలు లభించేవిగదా? గృహిణిగా ప్రత్యేక సదుపాయాలు లభ్యమయ్యేవి. బాధ్యతలు తప్పించుకోటానికి రకరకాల సాకులు చిక్కేవి.

అందుకే వొకానొక సందర్భంలో పెళ్ళి చేసుకోబోతున్నానని ప్రకటించాను. కానీ సువర్ణా, మనిషిని మనిషి ప్రేమించటం, పెళ్ళి చేసుకోబోతున్నాని ప్రకటించటం, పెళ్ళి చేసుకోటం సహజమేకాని అందులో ఔన్నత్యం ఏముంది?

అదే మనిషి వో ధర్మాన్ని, సిద్ధాంతాన్ని, క్రమబద్ధమైన జీవితాన్ని ప్రేమించటం, పెళ్ళి చేసుకొన్నట్లు దానికి అంటుకుపోవటం పవిత్ర బంధంగా దాన్ని భావించటం ...తప్పా?

నేను నా విధి నిర్వహణను ప్రేమించాను. పెళ్ళి చేసుకొన్నాను. ఉద్యోగం, సేవ... నేను కట్టిన పవిత్ర మంగళ సూత్రంలో దారాలు.

నా సంసారం నిలవటానికి నీ సహాయం అవసరం. దయచేసి నన్నర్థం చేసుకొని నాతో సహకరించవూ?"

బాలామణి హార్ట్ స్ట్రోక్ కు ముందు రాసిన వుత్తరం అది.

సువర్ణ కన్నుల వెంట రెండు అశ్రుబిందువులు రాలేయి. ఆనంద, దుఃఖాల సమ్మిశ్రమం?

"తప్పక సహకరిస్తాను మేడమ్. నా కళ్ళు తెరిపించారు మీరు. అందుకే మీ అడుగుజాడల్లో నేను యీ క్షణంలోనే రెండో వివాహం చేసుకొంటున్నాను"

మనసులో మెదిలిన ఆ భావనే సువర్ణకు వెయ్యేసుగుల బలాన్నిచ్చింది.

అంధభూమి సచిత్ర వారపత్రిక 20-10-1983